



رَحْمَتِ وَرَحْمَتِي

الحمد لله رب العالمين، والصلاة والسلام على سيد الأنبياء
والمرسلين، وعلى آله وصحبه أجمعين، ومن تبعهم بإحسان إلى يوم الدين،
أما بعد: فأعوذ بالله من الشيطان الرجيم، بسم الله الرحمن الرحيم.

حضور پر نور، شافعِ یومِ نشور ﷺ کی بارگاہ میں ادب و احترام سے ڈرود و سلام کا
نذرانہ پیش کیجیے! اللّٰهُمَّ صَلِّ وَسَلِّمْ وَبَارِكْ عَلَى سَيِّدِنَا وَمَوْلَانَا وَحَبِيبِنَا مُحَمَّدٍ
وَعَلَى آلِهِ وَصَحْبِهِ أَجْمَعِينَ.

اللہ تعالیٰ کی رحمت اور اس کی وسعت

عزیزانِ محترم! اللہ تعالیٰ کی رحمت بہت وسیع اور ہر شے پر عام ہے، چاہے کوئی
مسلمان ہو یا کافر، انسان ہو یا حیوان، چرند ہو یا پرند، ہر ایک کو اللہ تعالیٰ ہوا، پانی اور روزی
وغیرہ بن مانگے عطا فرما رہا ہے، الغرض رحمت الہی کی وسعت کا کوئی اندازہ نہیں لگا سکتا،
ارشادِ باری تعالیٰ ہے: ﴿وَرَحْمَتِي وَسِعَتْ كُلَّ شَيْءٍ﴾^(۱) "میری رحمت ہر چیز کو
گھیرے ہوئے ہے۔"

(۱) پ ۹، الأعراف: ۱۵۶.

قرآن پاک میں رَحمت کا ذکر کئی بار آیا ہے، اسلامِ محبت، اُلفت، ہمدردی، رواداری، مُساوات، مہربانی، نرمی، احسان، حُسنِ سلوک اور رحمدلی کا درس دیتا ہے، رَحمت: اُس وصف کو کہتے ہیں جس کے سبب کسی پر احسان کیا جائے، احسان کا لفظ کبھی رقت یعنی نرمی، اور حُسنِ سلوک دونوں معنوں میں استعمال ہوتا ہے، اللہ تعالیٰ اپنی ذات سے متعلق ارشاد فرماتا ہے: ﴿إِنَّ اللَّهَ بِالنَّاسِ لَرَءُوفٌ رَّحِيمٌ﴾^(۱) "یقیناً اللہ تعالیٰ لوگوں پر بڑا مہربان ہے"، رَحمت اللہ تعالیٰ کی عظیم صفات میں سے ہے، ارشادِ باری تعالیٰ ہے: ﴿فَقُلْ رَبِّكُمْ ذُو رَحْمَةٍ وَاسِعَةٍ﴾^(۲) "آپ فرما دیجیے کہ تمہارا رب وسیع رَحمت والا ہے۔"

رَحمتِ الہی عَزَّوَجَلَّ کی اقسام اور اس کی صورتیں

محترم بھائیو! اللہ کریم کی رَحمت ہر وقت ہر ایک پر برس رہی ہے، لیکن خاص خاص مواقع پر اس میں زیادتی ہو جاتی ہے، جیسے نفسِ آتارہ کی مخالفت، صلہِ رحمی، غصہ پر قابو، کسی کی مدد کرنے اور گناہ و ناجائز کام پر قدرت کے باوجود اُس سے رُک جانے کے وقت رب تعالیٰ کی رَحمت چھماچھم برستی ہے، ہم سب اللہ تعالیٰ کی رَحمت کے بے حد محتاج ہیں، دنیا و آخرت کے ہر موڑ پر بندہ محتاجِ رَحمت ہے، دنیاوی زندگی میں، مرتے وقت، قبر

(۱) پ ۲، البقرة: ۱۴۳۔

(۲) پ ۸، الأنعام: ۱۴۷۔

میں، حشر میں جہاں رَحْمَتِ اِہْلِیٰ مَلْ جاتی ہے کامیابی مقَدَّر بن جاتی ہے اور عذاب سے بچا لیتی ہے، ارشادِ خداوندی ہے: ﴿قَالَ لَا عَاصِمَ الْيَوْمَ مِنْ أَمْرِ اللَّهِ إِلَّا مَنْ رَحِمَ﴾^(۱) "کہا: آج اللہ کے عذاب سے کوئی بچانے والا نہیں مگر جس پر وہ رحم کرے"۔

عزیز دوستو! جو اللہ تعالیٰ پر ایمان لا کر اُس کے رسول ﷺ کا دامن مضبوطی سے تھام کر گناہ سے بچ کر ادائیگی فرائض اور اعمالِ صالحہ بجالاتا رہے، وہ رَحْمَتِ اِہْلِیٰ کا مستحق ہے، ارشادِ خداوندی ہے: ﴿فَأَمَّا الَّذِينَ آمَنُوا بِاللَّهِ وَاعْتَصَمُوا بِهِ فَسَيُدْخِلُهُمْ فِي رَحْمَةٍ مِّنْهُ﴾^(۲) "تو وہ جو اللہ پر ایمان لائے اور اس کی رُسی مضبوط تھامی تو عنقریب اللہ تعالیٰ انہیں اپنی رَحْمَت میں داخل فرمائے گا"۔

برادرانِ اسلام! جب اللہ تعالیٰ کی بے پناہ رَحْمَتیں ہم پر برستی ہیں، تو ہمیں بھی چاہیے کہ بطورِ شکرانہ اس رَحْمَت کا اظہار کریں، یعنی دعائے استقامت، ذکرِ اِہْلِیٰ، گریہ و زاری، گناہ و بُری صحبت سے دُوری، صحبتِ صالحین کا التزام، نیک اعمال پر استقامت، مخلوقِ حُدا سے مہربانی و نرمی کا برتاؤ کرتے رہیں، کہ یہ سب رَحْمَتِ اِہْلِیٰ کے حصول کا اہم ذریعہ ہیں، رَحْمَتِ عَالِمِیَانِ ﷺ نے فرمایا: «الرَّاحِمُونَ يَرْحَمُهُمُ الرَّحْمَنُ، اِرْحَمُوا

(۱) پ ۱۲، ہود: ۴۳۔

(۲) پ ۶، النساء: ۱۷۵۔

أَهْلَ الْأَرْضِ يَرْحَمُكُمْ مَنْ فِي السَّمَاءِ»^(۱) "رحمن عوجل رحم کرنے والوں پر رحمت فرماتا ہے، تم زمین والوں پر رحم کرو، آسمان والا تم پر رحم فرمائے گا". لہذا اللہ تعالیٰ کی رحمت اُسے بھی ملتی ہے جو مخلوقات کے ساتھ رحمدلی و مہربانی کا سلوک کرتا ہو۔

جانِ برادر! قرآنِ کریم کی تلاوت، اس کے معانی میں غور و فکر، اور اس کی سماعت کے وقت خاموشی اختیار کرنا بھی رحمتِ خداوندی کا باعث، اور اس کے حصول کا ایک اہم ذریعہ ہے، ارشادِ ربِّ ذوالجلال ہے: ﴿وَإِذَا قُرِئَ الْقُرْآنُ فَاسْتَمِعُوا لَهُ وَأَنْصِتُوا لَعَلَّكُمْ تُرْحَمُونَ﴾^(۲) "جب قرآن پڑھا جائے تو اُسے دھیان سے سُنو اور خاموش رہو، تاکہ تم پر رحم کیا جائے"۔

حضور نبی کریم ﷺ کی رحمت

عزیزانِ گرامی! جس طرح اللہ تعالیٰ کی رحمت عام ہے اسی طرح نبی کریم رُوف و رحیم آقا ﷺ کی رحمت بھی سب کے لیے عام ہے، چاہے وہ انسان ہوں یا جنّات، مسلمان ہو یا کافر، حیوانات ہوں یا نباتات، چرند ہوں یا پرند، پہاڑ ہوں یا درخت، بوڑھے ہوں یا بچے، کمزور ہوں یا توانا، الغرض میرے آقا سیدُ الکوینین فخرِ عالم ﷺ کی شانِ رحمتِ مُوسلادھار بارش کی طرح ہر ایک پر برس رہی ہے، جہاں جہاں اللہ کی رحمت ہے

(۱) "سُننِ اَبی داود" كِتَابُ الْأَدَبِ، بَابُ فِي الرَّحْمَةِ، ر: ۴۹۴۱، ص ۶۹۶۔

(۲) ۹، الأعراف: ۲۰۴۔

وہاں وہاں رَحْمَتِ کونین ﷺ کی رَحْمَت ہے، اور اہل ایمان کے لیے جَنَّت، حوضِ کوثر، ہمیشہ ہمیشہ کی کامیابی وغیرہ خاص رَحْمَت ہوگی، حضور نبی کریم رُف و رحیم ﷺ میں رَحْمَت کی صفت بدرجہ اتم موجود ہے؛ کہ سرکارِ ابدِ قرار ﷺ لوگوں کی بھلائی چاہنے والے اور رَحْمَةٌ لِّلْعَالَمِينَ ہیں، ارشادِ باری تعالیٰ ہے: ﴿لَقَدْ جَاءَكُمْ رَسُولٌ مِّنْ أَنْفُسِكُمْ عَزِيزٌ عَلَيْهِ مَا عَنِتُّمْ حَرِيصٌ عَلَيْكُمْ بِالْمُؤْمِنِينَ رَءُوفٌ رَّحِيمٌ﴾^(۱) "یقیناً تمہارے پاس تشریف لائے تم میں سے وہ رسول جن پر تمہارا مشقت میں پڑنا گرا ہے، تمہاری بھلائی کے نہایت چاہنے والے، مسلمانوں پر کمال مہربان ہیں۔"

قابلِ صدا احترام بھائیو! حضور نبی رَحْمَتِ ﷺ کو رَحْمَت ماننا حکمِ قرآنی ہے، رَحْمَتِ آپ ﷺ کی صفتِ لازمہ و پہچان ہے، آپ ﷺ کی ذات بھی رَحْمَت، آپ کا نام، آپ کا دین، صفات، ہر قول و فعل، آپ ﷺ کا ہر حال اور آپ ﷺ کی غلامی، قُرب اور فرمانبرداری رَحْمَت ہی رَحْمَت ہے، آپ ﷺ صرف رَحْمَت ہی نہیں بلکہ رَحْمَةٌ لِّلْعَالَمِينَ ہیں، یعنی تمام جہان والوں کے لیے رَحْمَت ہیں، خالقِ کائنات ﷻ کا فرمانِ عالی شان ہے: ﴿وَمَا أَرْسَلْنَاكَ إِلَّا رَحْمَةً لِّلْعَالَمِينَ﴾^(۲) "اے حبیب! ہم نے آپ کو سارے جہان کے لیے رَحْمَت بنا کر بھیجا ہے۔"

(۱) پ ۱۱، التوبة: ۱۲۸.

(۲) پ ۱۷، الأنبياء: ۱۰۷.

حضورِ اکرمِ نورِ مجسم ﷺ کی مثالِ رحمت

میرے دوستو و بزرگو! اللہ تعالیٰ نے اپنے محبوب تاجدارِ رسالت ﷺ کو بے مثل و بے مثال، اور ہر عام و خاص کے لیے رحمت بنا کر بھیجا، آپ ﷺ لوگوں پر رحم و کرم فرماتے، انسان تو انسان آقا کریم ﷺ جانوروں پر بھی رحم فرماتے، حضرت سیدنا ابو مسعود رضی اللہ عنہ سے روایت ہے: ہم ایک سفر میں رسول اللہ ﷺ کے ہمراہ تھے، آپ قضائے حاجت کے لیے تشریف لے گئے تو ہم نے ایک چڑیا دیکھی جس کے ساتھ اس کے دو بچے بھی تھے، ہم نے اس کے دونوں بچوں کو پکڑ لیا تو چڑیا نے بارگاہِ رسالت میں فریاد کی، حضور پُر نور ﷺ نے فرمایا: «مَنْ فَجَعَ هَذِهِ بَوْلَهَا، رُدُّوا وَلَدَهَا إِلَيْهَا»^(۱) "اس کے بچوں کے سبب اسے کس نے تکلیف دی ہے؟! اس کے بچے اسے واپس لوٹا دو!"۔

مخلوق میں باہمی رحمہلی اور اس کے اثرات

حضراتِ گرامی! مخلوق کا باہم رحم و کرم اچھے اخلاق سے ہے، ایک عظیم الشان خوبی ہے، عطائے ربانی عَزَّوَجَلَّ ہے، اور اجر و ثواب کے ساتھ ساتھ کونین کی سعادتِ تمندی کا بھی پیش خیمہ ہے، مخلوق پر رحم و کرم سے اللہ و رسول کی رضا کے ساتھ ساتھ دل کی نرمی بھی نصیب ہوتی ہے، ایک شخص سرکارِ دو عالم ﷺ کے پاس اپنے دل کی قساوت و سختی کا

(۱) "سنن أبي داود" كتابُ الجهاد، ر: ۲۶۷۵، ص ۳۸۶۔

شکوہ لے کر آیا، آپ ﷺ نے فرمایا: «إِنْ أَرَدْتَ تَلِيْنَ قَلْبِكَ فَاطْعِمِ الْمَسْكِيْنَ وَامْسَحْ رَأْسَ الْيَتِيْمِ»^(۱) "اگر تم چاہتے ہو کہ تمہارا دل نرم ہو جائے، تو مسکین کو کھانا کھاؤ، اور یتیم کے سر پر ہاتھ پھیرو"، یعنی ان کے ساتھ ہمدردانہ سلوک رکھا کرو اور ان پر رحم و کرم کیا کرو۔

برادرانِ ملتِ اسلامیہ! مخلوقِ خدا کے ساتھ اچھا معاملہ، سلوک اور ان سے اچھا کلام کرنا بھی رحمتِ رحمدلی ہے، ارشادِ باری تعالیٰ ہے: ﴿وَقُولُوا لِلنَّاسِ حُسْنًا﴾^(۲) "لوگوں سے اچھی بات کہو"، یعنی جب تمہیں سلام کیا جائے تو اس سے اچھا جواب دو، اور جب کوئی تمہارے ساتھ بُرائی سے پیش آئے، یا قول و فعل کے ذریعے کسی قسم کی زیادتی کرے، تو نیکی و بھلائی کا تقاضا یہ ہے کہ تم بُرائی کا بدلہ بُرائی سے دینے کے بجائے بھلائی کے ساتھ اُسے ٹال دو، اللہ تعالیٰ نے ارشاد فرمایا: ﴿ادْفَعْ بِالَّتِي هِيَ أَحْسَنُ السَّيِّئَةِ نَحْنُ أَعْلَمُ بِمَا يَصِفُونَ﴾^(۳) "سب سے اچھی بھلائی سے بُرائی کو دفع کر دو، ہم خوب جانتے ہیں جو باتیں یہ بناتے ہیں"۔ لہذا ہمیں کفر کو توحید سے دُور کرنا ہے، گناہوں کو تقویٰ سے، برائی کو بھلائی

(۱) "مُسْنَدُ الْإِمَامِ أَحْمَد" مُسْنَدُ أَبِي هُرَيْرَةَ، ر: ۷۵۷۹، ۳/ ۸۲.

(۲) پ ۱، البقرة: ۸۳.

(۳) پ ۱۸، المؤمنون: ۹۶.

سے، ظلمت کو نُور سے، سختی کو رحم و کرم سے، اعتراضات کو دلائل سے، جہالت کو علم سے، کجی کو اخلاقِ حسنہ سے دُور کرنا ہے۔

عزیز دوستو! مخلوق میں سب سے زیادہ رحمدلی کا تعلق انسان کا اپنے والدین سے ہے، اللہ تعالیٰ کا فرمانِ عالی شان ہے: ﴿وَوَصَّيْنَا الْإِنْسَانَ بِوَالِدَيْهِ إِحْسَانًا﴾^(۱) "ہم نے آدمی کو تاکید کی کہ اپنے ماں باپ کے ساتھ بھلائی کرے"۔ والدین سے احسان یہ ہے کہ ان کے ساتھ نیکی و بھلائی کی جائے، ان کی عزت و تعظیم کی جائے، ان کے جائز حکم پر خوشی سے عمل کیا جائے، ان کی خدمت کے لیے ہر دم کوشاں رہا جائے، انہیں خوشی فراہم کرنے کی ہر ممکن کوشش کی جائے، انہیں ان کی زندگی اور موت کے بعد بھی اپنی دعاؤں میں یاد رکھا جائے، ان کی طرف سے صدقات و خیرات کیے جائیں۔

حضراتِ محترم! مخلوق پر رحم و کرم سے دونوں جہاں میں سُرخروئی و کامیابی نصیب ہوتی ہے، دیگر لوگوں کے ساتھ ساتھ جو اپنے والدین کے ساتھ عزت و احترام اور رحمدلی کا معاملہ کرتا ہے، اللہ تعالیٰ دنیا میں اس کی عزت و احترام کا سامان کر دیتا ہے، لوگوں اور اس کی اپنی اولاد کے دلوں میں اس کی عزت ڈال دی جاتی ہے، رحمتِ عالمیان ﷺ کا فرمان

(۱) پ ۲۶، الأحقاف: ۱۵۔

عالیشان ہے: «بَرُّوا آبَاءَكُمْ، تَبَرُّكُمْ أَنْبَاءُكُمْ»^(۱) "اپنے والدین کے ساتھ اچھا برتاؤ

کرو، تمہارے بچے بھی تمہارے ساتھ اچھا برتاؤ کریں گے۔"

عزیزانِ محترم! رحمدلی کے وہ اُسلوب جو ہم میں سے ہر ایک کے لیے انتہائی ضروری ہیں، وہ یہ کہ آدمی اپنے اہل و عیال کے ساتھ، اسی طرح عزیز واقارب، پڑوسیوں، مسکینوں، اور یتیموں کے ساتھ بھلائی سے پیش آئے، اور یہ سب اس طرح ممکن ہو گا کہ ان سب سے میل جول رکھا جائے، ان سے معاملات اچھے رکھے جائیں، ان کے ساتھ نیکی و بھلائی کی جائے، ان کی جائز ضرورتوں کو حتی الامکان پورا کیا جائے، ان کی ہر ممکن مدد کی جائے، انہیں خوشیاں فراہم کرنے کی کوشش کی جائے، اللہ تعالیٰ نے ارشاد فرمایا:

﴿وَاعْبُدُوا اللَّهَ وَلَا تُشْرِكُوا بِهِ شَيْئًا وَبِالْوَالِدَيْنِ إِحْسَانًا وَبِذِي الْقُرْبَىٰ وَالْيَتَامَىٰ وَالْمَسْكِينِ وَالْجَارِ ذِي الْقُرْبَىٰ وَالْجَارِ الْجُنُبِ وَالصَّاحِبِ بِالْجَنبِ وَابْنِ السَّبِيلِ﴾^(۲) "اللہ تعالیٰ کی بندگی کرو، اس کا شریک کسی کو نہ ٹھہراؤ، ماں باپ سے بھلائی کرو، رشتہ داروں، یتیموں، محتاجوں، پاس کے ہمسائے، دُور کے ہمسائے، کروٹ کے ساتھی اور راہ گیر سے بھی بھلائی سے پیش آؤ۔"

(۱) "المستدرک" کتابُ البرِّ والصَّلة، ر: ۷۲۵۹، ۷/ ۲۵۹۲۔

(۲) پ ۵، النساء: ۳۶۔

نیکی و بھلائی کے اہم امور میں سے یہ بھی ہے کہ مسلمان کا ہر کام انتہائی مہارت و ہنرمندی کے ساتھ ہو، مصطفیٰ جانِ رحمت ﷺ نے فرمایا: «إِنَّ اللَّهَ يُحِبُّ إِذَا عَمَلَ أَحَدُكُمْ عَمَلًا أَنْ يُتَّقِنَهُ»^(۱) "یقیناً اللہ تعالیٰ کو یہ بات پسند ہے کہ جب بھی تم میں سے کوئی کسی کام کو انجام دے، تو اُس کام میں اپنی بھرپور صلاحیتوں کو بروئے کار لاتے ہوئے خوب مہارت کا اظہار کرے"۔

رفیقانِ ملتِ اسلامیہ! انسان تو انسان اگر کوئی کسی جانور پر بھی رحم کرے تو وہ بھی رحمت سے محروم نہیں رہتا، اس رحمدلی کی برکت سے بھی اُس کی بخشش و مغفرت کردی جاتی ہے، حضرت سیدنا ابو ہریرہ رضی اللہ عنہ سے مروی ہے، حضور نبی رحمت ﷺ نے فرمایا: «بَيْنَمَا رَجُلٌ يَمْشِي بِطَرِيقٍ اشْتَدَّ عَلَيْهِ الْعَطَشُ، فَوَجَدَ بئْرًا فَنَزَلَ فِيهَا، فَشَرِبَ ثُمَّ خَرَجَ، فَإِذَا كَلْبٌ يَلْهَثُ يَأْكُلُ الثَّرَى مِنَ الْعَطَشِ، فَقَالَ الرَّجُلُ: لَقَدْ بَلَغَ هَذَا الْكَلْبُ مِنَ الْعَطَشِ مِثْلَ الَّذِي كَانَ بَلَغَ بِي، فَنَزَلَ الْبئْرَ فَمَلَأَ خُفَّهُ، ثُمَّ أَمْسَكَهُ بِيَدِهِ، فَسَقَى الْكَلْبَ، فَشَكَرَ اللَّهُ لَهُ، فَغَفَرَ لَهُ» "ایک شخص راستہ طے کر رہا تھا کہ اُس پر پیاس نے بہت غلبہ کیا، اُس نے ایک کنواں پایا تو اُس میں اُتر اور پانی پی کر اپنی پیاس بجھائی، جب باہر نکلا تو دیکھا کہ ایک کتا ہانپ رہا ہے اور پیاس کے مارے گیلی مٹی چاٹ رہا ہے، اُس شخص نے اپنے دل میں کہا کہ اس کتے کو بھی اسی طرح

(۱) "مسند أبي يعلى" مسند عائشة، ر: ۴۳۸۵، ۳/ ۴۰۰۔

پیاس لگی ہے جیسے مجھے لگی تھی، چنانچہ وہ کنویں میں اُترا، اپنے موزہ کو بھر کر باہر آیا اور وہ پانی اس کے پتے کو پلادیا، اللہ تعالیٰ نے اُس آدمی کے اس عمل کو قبولیت سے نوازا اور اُس کی مغفرت فرمادی، "لوگوں نے عرض کی: یا رسول اللہ! کیا جانوروں کے ساتھ بھلائی کرنے پر بھی ہمیں ثواب ملتا ہے؟ فرمایا: «فِي كُلِّ ذَاتٍ كَبِدٍ رَطْبَةٍ أَجْرٌ»^(۱) "ہر جاندار کے ساتھ نیکی کرنے پر ثواب ہے۔"

حضراتِ محترم! حضرت سیدنا ابو سعید خدری رضی اللہ عنہ سے روایت ہے، رسول اللہ صلی اللہ علیہ وسلم نے فرمایا: «إِنَّ أبدالَ أُمَّتِي لَمْ يَدْخُلُوا الْجَنَّةَ بِالْأَعْمَالِ، وَلَكِنْ إِنَّمَا دَخَلُوهَا بِرَحْمَةِ اللَّهِ وَسَخَاوَةِ الْأَنْفُسِ وَسَلَامَةِ الصُّدُورِ، وَرَحْمَةً لِّجَمِيعِ الْمُسْلِمِينَ»^(۲) "میری امت کے نیک لوگ اپنے اعمال کی بنا پر جنت میں داخل نہیں ہوں گے، بلکہ وہ اللہ تعالیٰ کی رحمت، اپنی سخاوت، دلوں کی سلامتی اور تمام مسلمانوں سے رحمہلی کے سبب جنت میں داخل ہوں گے۔ لہذا رحم و کرم اور سعادت مندی، کونین کی سُرخ روئی ہے، جنت کے طلبگار کو چاہیے کہ وہ مخلوقِ خدا پر رحم کریں۔"

(۱) "صحيح البخاري" كتاب الأدب، بابُ رحمة النَّاسِ وَالبهائم، ر: ۶۰۰۹، ص ۱۰۵۱۔

(۲) "شعبُ الإیمان" بابُ فِي الْجُودِ وَالسَّخَاءِ، ر: ۱۰۸۹۳، ۷/۳۴۹۳۔

اللہ تعالیٰ سے حُسنِ ظن، اور اس کی رَحمت سے مایوس نہ ہونا

رفیقانِ گرامی! جہاں انسان لوگوں پر رحم و کرم کا معاملہ کرے وہیں وہ خود دیگر اعمالِ صالحہ کی بجآوری کے ساتھ ساتھ اللہ تعالیٰ کی کرم نوازیوں پر بھی نظر رکھے، رَحمتِ الہی سے ہرگز مایوس و ناامید نہ ہو؛ کہ وہ کریم و رحیم اپنے حبیبِ کریم ﷺ اور پیاروں کے صدقہ ہم پر ضرور کرم فرما کر بخشش کا پروانہ عطا فرمائے گا، اللہ کریم کا فرمان ہے:

﴿قُلْ يُعْبَادِي الَّذِينَ أَسْرَفُوا عَلَىٰ أَنفُسِهِمْ لَا تَقْنَطُوا مِن رَّحْمَةِ اللَّهِ إِنَّ اللَّهَ يَغْفِرُ الذُّنُوبَ جَمِيعًا إِنَّهُ هُوَ الْغَفُورُ الرَّحِيمُ﴾^(۱) "آپ فرما دیجیے! اے میرے وہ بندو جنہوں نے گناہ کیے! اللہ کی رَحمت سے ناامید نہ ہوں، یقیناً اللہ تعالیٰ سب گناہ بخش دیتا ہے، یقیناً وہی بخشنے والا مہربان ہے۔"

عزیزانِ مَنْ! یہ حقیقت ہے کہ بندہ رب تعالیٰ سے جیسا گمان رکھے گا اللہ کریم کو ویسا ہی پائے گا، حضرت سیدنا ابو ہریرہ رضی اللہ عنہ سے روایت ہے، رسول اللہ صلی اللہ علیہ وسلم نے فرمایا: اللہ تعالیٰ فرماتا ہے: «أَنَا عِنْدَ ظَنِّ عَبْدِي بِي، فَلْيُظَنَّ بِي مَا شَاءَ»^(۲) "میں اپنے بندے کے گمان کے پاس ہوں، تو وہ جیسا چاہے میرے ساتھ گمان رکھے۔"

(۱) پ ۲۴، الزُّمَر: ۵۳.

(۲) "المعجمُ الكبير" حيان أبو النَّضر عن وائلة، ر: ۲۱۱، ۲۲/۸۸.

اے اللہ! ہمیں ہمدردی، رحمہلی اور مہربانی کی نعمت سے مالا مال فرما، اپنی مخلوق کے لیے ہمارا سینہ کشادہ اور دل نرم فرما، حُسنِ ظن رکھنے اور اپنی رحمت سے لو لگانے کی توفیق عطا فرما، مایوسی و ناامیدی سے نجات عطا فرما، اپنے رحمت والے گھر جنت میں جگہ عطا فرما، اے اللہ! ہمارے ظاہر و باطن کو تمام گندگیوں سے پاک و صاف فرما، اپنے حبیبِ کریم ﷺ کے ارشادات پر عمل کرتے ہوئے قرآن و سنّت کے مطابق اپنی زندگی سنوارنے اور سرکارِ دو عالم ﷺ اور صحابہ کرام رضی اللہ عنہم کی سچی محبت اور اخلاص سے بھرپور اطاعت کی توفیق عطا فرما، ہم پر اپنی نعمتوں کی فراوانی اور ان میں دوام عطا فرما، ان کی حفاظت و شکر کی توفیق عطا فرما، ہمیں دنیا و آخرت میں بھلائیاں عطا فرما، پیارے مصطفیٰ کریم ﷺ کی پیاری دعاؤں سے وافر حصّہ عطا فرما، ہمیں اپنا اور اپنے حبیبِ کریم ﷺ کا پسندیدہ بنا، اے اللہ! متحدہ عرب امارات کے بانی شیخ زاید اور دیگر حکام کی مغفرت اور ان پر اپنی رحمت فرما، شیخ خلیفہ اور دیگر حکام امارات کی حفاظت فرما، اور ان سے وہ کام لے جس میں تیری رضا شامل حال ہو، تمام عالم اسلام کی خیر فرما، آمین یا رب العالمین!

وصلیٰ اللہ تعالیٰ علیٰ خیر خلقہ سیّدنا ونبیننا وحبیبنا وقرۃ أعیننا

محمدٌ وعلیٰ آلہ وصحبہ أجمعین وبارک و سلّم، والحمد لله ربّ العالمین! .

رحمت اور رحمہلی